



Tokāteline mo e Ngaahi Fuakava

23–26

8–14 MĀ'ASI

Ko e hā e 'uhinga 'o e "felototaha'akí" 'i he Siasí?

Kuo fekau'i 'e he 'Eikí 'oku totonu ke "fai 'a e me'a kotoa pē 'i he siasí 'i he felototaha'akí" (Tokāteline mo e Ngaahi Fuakava 26:2). 'Oku faka-atā 'e he felototaha'akí 'a e kāingalotu 'o e Siasí ke nau "poupou'i 'a kinautolu kuo ui ke ngāue 'i he Siasí, kae 'uma'ā foki mo e ngaahi tu'utu'uni faka-Siasí kehe 'a ia 'oku fie ma'u ke nau poupou'i, pea 'oku fa'a fakahā ia 'aki 'a e hiki hake honau nima to'omata'ú ki 'olungá" (Fakahinohino ki he Ngaahi Folofolá, "Felototaha'akí," scriptures.ChurchofJesusChrist.org).

'Oku tau "fili fakahālotu" nai he taimi 'oku tau hikinima'i ai 'a e kāingalotú?

"Kuo te'eki ai uiu'i ha palōfita pe ha toe taki 'i he Siasí ni, 'e ia pē. Kuo te'eki ai ha palōfita 'e filí 'i ha fakahālotu ki ai. Na'e fakamahino'i ia 'e he 'Eikí 'i He'ene pehē, 'Na'e 'ikai te mou filí au, ka kuó u filí 'a kimoutolu, 'o tu'utu'uni 'a kimoutolu' [Sione 15:16]. 'Oku 'ikai ke ta 'fili fakahālotu' e kau taki 'o e Siasí, 'i ha fa'ahinga tu'unga. Neongo ia, 'oku tau ma'u e faingamālie ke hikinima'i 'o poupou'i kinautolu."—Palesiteni Russell M. Nelson, "Ko Hono Poupou'i 'o e Kau Palōfitá," *Liahona*, Nōv. 2014, 74–75.

Ko e me'a tatau pē 'i he ngaahi uiu'i kotoa pē. Ko e hikinima'i ko ha faingamālie ia ke fakahā'i mo 'oatu 'etau poupou'i pea ke tali e finangalo 'o e 'Otuá.

Ko ha me'a angamaheni nai 'a hono hiki hotau nimá ke poupou'i e kāingalotú?

"'I he'etau hikinimá, 'oku tau fakahoko ai ha ngaahi palōmesi molumalu. 'Oku tau palōmesi te tau lotua 'a e kau tamaio'eiki 'a e 'Eikí pea te Ne tatakí mo fakaivia kinautolu [vakai, Tokāteline mo e Ngaahi Fuakava 93:51]. 'Oku tau fakapapa-u'i ai te tau fekumi mo ongo'i e ue'i fakalaumālie mei he 'Otuá 'i he'enau fale'i pea mo e taimi pē te nau ngāue ai 'i honau fatongia." —Palesiteni Henry B. Eyring, "Na'e Ui 'e he 'Otuá pea Poupou'i 'e he Kakaí," *Liahona*, Sune 2012, 4.

'Oku totonu ke hokohoko atu hono poupou'i 'o e kāingalotú 'i honau ngaahi fatongia 'i he taimi pē 'oku nau fua mo'ui taau ai 'a e fatongia.

'E fēfē kapau 'oku 'ikai ke u lava 'o poupou'i ha taha?

'I ha ngaahi tu'unga hāhāmolo-fia, 'e lava ke 'ilo'i 'e ha taha ha 'uhinga lelei 'oku 'ikai totonu ke fua fatongia ai ha mēmipa. 'I he ngaahi tu'unga peheé, 'e lava ke fakataha fakafō'ituitui 'a e mēmipa 'oku ta'elotó mo e pīsopé pe palesiteni siteikí ke alea'i 'a e me'a 'okú ne tokanga ki ai.

